



■ अमरोहा। कार्यालय में फोटोग्राफरों से हुई लूट का खुलासा करते पुलिस अधीक्षक अमित कुमार आनन्द।

फोटोग्राफरों से हुई लूट का खुलासा

बाल अपचारी समेत चार बदमाश गिरफ्तार, माल बरामद

शाह टाइम्स संवाददाता
सैदगली। तीन फोटोग्राफरों से हुई लूट का खुलासा करते पुलिस ने बाल अपचारी समेत तीन चार बदमाशों को गिरफ्तार कर लूट का खुलासा किया। उनके कब्जे से तीन लाख 50 हजार रुपये का माल बरामद हुआ है। एसपी ने लूट का खुलासा करने वाली पुलिस टीम को 25 हजार रुपये का नकद पुरस्कार दिया है।

पुलिस अधीक्षक अमित कुमार आनन्द ने लूट का खुलासा करते बताया कि 12 अप्रैल को तीर्थ पुत्र देवकरन निवासी गांव श्यामपुरी, मुकेश पुत्र रामोतार निवासी गंगाचौली, विशाल, पुत्र महीपाल निवासी भैरौली व महावीर पुत्र चन्द्रभान निवासी डाकोवाली कोतवाली हसनपुर से बदमाशों ने दो बैग जिनमें एक ड्रम कैमरा, डिजिटल कैमरा, वीडियो कैमरा, दो मोबाइल लूट लिये थे। इस घटना को अंजाम मनजीत पुत्र अजयपाल निवासी गांव भीमा सुल्तानपुर, अभिषेक पुत्र सुरेंद्र सिंह निवासी गांव सोहतगढ़ी, सचिन पुत्र बाबूराम निवासी गांव कासमपुर व एक बाल अपचारी ने अंजाम दिया था। लूटे गये सामान की कुल कीमत लाखों में थी। एसपी ने घटना के खुलासे के लिए थाना पुलिस व एसओजी टीम को लगाया था। बुरावली रोड पर निर्माणाधीन गंगा एक्सप्रेस वे पुल पर चौक के

दौरान टीम ने दो बाइकों पर सवार पांच व्यक्तियों को रोककर गिरफ्तार किया। जिनमें से एक छूटकर जंगल की ओर भाग गया। जब सख्ती से इनसे पछताछ की गयी तो उन्होंने फोटोग्राफर से

■ **खुलासा करने वाली पुलिस टीम को एसपी ने दिया 25 हजार का नकद पुरस्कार**

हुई लूट को कुबूल किया। इनकी निशानदेही पर लूट गया सामान भी बरामद कर लिया गया है। जबकि दो तमंचे, पांच जिंदा कारतूस, दो बाइकों भी बरामद हुई हैं। फरार अभियुक्त आदित्य पुत्र जितेन्द्र निवासी गांव सोहतगढ़ी थाना सैदगली की तलाश की जा रही है। गिरफ्तार करने वाली टीम एसओ सैदगली दिनेश कुमार शर्मा, दरोगा सतवीर सिंह, पवन कुमार, कांस्टेबल अंकित मलिक, गौरव तोमर, हिलाल, विनय कुमार, शिवा जबकि एसओजी टीम में एसआई विजेन्द्र प्रभात मलिक, विकास सहरावत, गौरव शर्मा, वाजिद अली, अंकुर, कृष्णवीर, लवी चौधरी, राकेश, आशीष कुमार, कमल, विपिन कुमार शामिल थे। एसपी ने टीम को 25 हजार के पुरस्कार से सम्मानित किया।

अमरोहा

एक ही परिवार के नौ लोगों को उम्रकैद

किसान की हत्या में तीन बाल अपचारियों को दस-दस साल की सजा

शाह टाइम्स ब्यूरो
अमरोहा। किसान की लाठी-डंडों और सरियों से पीटकर हत्या करने से जुड़ी वारदात ने एक परिवार के नौ लोगों को उम्रकैद तो वहीं तीन बाल अपचारी को दस-दस साल कैद की सजा सुनाई। दोषियों पर 5.89 लाख रुपये का अर्थदंड लगाया। वहीं, मारपीट के दूसरे मुकदमे में दूसरे परिवार से नौ लोगों को पांच-पांच साल कैद की सजा सुनाते हुए सभी पर 99 हजार रुपये का अर्थदंड लगाया। सभी दोषी आपस में तबरे-चबरे भाई और रिश्तेदारों के अलावा उनके बच्चे हैं। मंगलवार को दोनों मुकदमों में अदालत ने 21 लोगों को दोषी ठहराते हुए न्यायिक अभिरक्षा में जेल भेज दिया था।

डिंडौली कोतवाली क्षेत्र के गांव फराशापुरा की 9 जुलाई 2020 की है। यहां रहने वाले किसान बाबूराम का अपने सगे भतीजे बलवीर से रास्ते में दीवार को लेकर विवाद चल रहा था। घटना वाले दिन सुबह में बाबूराम अपने परिवार के लोगों के साथ घर में मौजूद थे। उसी दौरान भतीजे बलवीर

ने अपने परिवार के लोगों और साथियों के साथ मिलकर उनके घर पर धावा बोल दिया था। लाठी-डंडों और सरियों से किए गए हमले में बाबूराम गंभीर घायल हो गए थे, मौके पर ही तड़पकर मौत हो गई थी।

आरोपियों ने किसान बाबूराम के बचाव में आए उमेश, रचना, रामचंद्र, राधेश्याम, सुमित्रा व शिवचंद की भी बेरहमी से पिटाई की। झगड़े की सूचना पर गांव पहुंची पुलिस ने बमुश्किल बिगड़ते हालात संभालते हुए घायलों का अस्पताल में भर्ती कराया था, वहीं चीख-पुकार से गांव में हड़कंप मच गया था। परिजनों ने पुलिस को घेरते हुए जमकर हंगामा किया था। मामले में बाबूराम के बेटे राधेश्याम की तहरीर पर पुलिस ने पवन, चमन सिंह, उभन उर्फ विपुल, बलवीर, चंद्रपाल सिंह, मोहित, देवेंद्र, विकास, रोहित, सतीश, अजब सिंह, विनोद व कमलकांत समेत 16 लोगों के खिलाफ हत्या के आरोप में मुकदमा दर्ज किया गया

था। पुलिस ने बाद में इन सभी आरोपियों को गिरफ्तार कर चालान कर दिया था। वहीं, हत्यारोपी बलवीर पक्ष की ओर से इस मामले में अदालत की शरण लेते हुए पंखिल किया था। मामले में बाबूराम की ओर से उमेश सिंह, राजेश उर्फ राधेश्याम, दिनेश सिंह, रामचंद्र, दीपक, रचित, अमित, रामचंद्र, मोहित व शिवचंद्र को आरोपी बनाया गया था। केस की सुनवाई अपर सत्र न्यायाधीश पॉक्सो एक्ट प्रथम हेमलता त्यागी की अदालत में चल रही थी। मंगलवार को अदालत ने किसान की पीट-पीटकर हत्या करने के मामले में मोहित, विकास, चमन, रोहित, उभन उर्फ विपुल, देवेंद्र, पवन, चंद्रपाल व बलवीर सिंह समेत 12 लोगों को दोषी माना था। इनमें तीन बाल अपचारी भी शामिल हैं वहीं बीमार होने के कारण अस्पताल में भर्ती हत्यारोपी चंद्रपाल सिंह अदालत में पेश नहीं हुआ था। वहीं, दूसरे पक्ष से मारपीट से जुड़े

मामले में अदालत ने नौ लोगों में उमेश सिंह, राजेश उर्फ राधेश्याम, रचित, दिनेश सिंह, रामचंद्र, दीपक, शिवचंद्र, मोहित व अमित को दोषी करार दिया था। अदालत के आदेश पर सभी दोषियों को न्यायिक अभिरक्षा में लेते हुए जेल भेज दिया गया था। अभियोजन पक्ष की ओर से पैरवी कर रहे विशेष लोक अभियोजक रतनलाल लोधी ने बताया कि गुरुवार को अदालत में सजा के प्रश्न सुनवाई हुई। किसान की पीट-पीटकर हत्या करने में दोषी विकास, चमन, पवन, उभन, चंद्रपाल सिंह, बलवीर सिंह, देवेंद्र, मोहित व रोहित को उम्रकैद की सजा सुनाते हुए 5.89 लाख का अर्थदंड लगाया। जबकि, हत्या के अभियोग में तीन बाल अपचारी को दस-दस साल कैद की सजा सुनाते हुए 30 हजार रुपये का जुर्माना लगाया। वहीं, दूसरे पक्ष से मारपीट के मामले में राजेश उर्फ राधेश्याम, उमेश, दिनेश सिंह, रचित, दीपक, रामचंद्र, शिवचंद्र, मोहित व अमित को पांच-पांच साल की कैद व कुल 99 हजार रुपये अर्थदंड की सजा सुनाई

समलैगिंग संबंध बनाने वाले अधेड़ को दौड़ाकर पीटा

मौहल्ले के लोगों ने रंगेहाथ पकड़ा, गंभीर हालत में मुरादाबाद भर्ती

शाह टाइम्स संवाददाता
नौगांवा सादात। युवकों के साथ समलैगिंग संबंध बनाने वाले अधेड़ को भीड़ ने पीट पीटकर अधमरा कर दिया। जिसे गंभीर हालत में मुरादाबाद के अस्पताल में भर्ती कराया गया है।

बुधवार रात की यह घटना नौगांवा सादात बस्ती के एक मोहल्ले की है। बताया जा रहा है कि यहां रहने वाले एक अधेड़ की हरकतें शुरू से चल रही हैं। वह युवकों को अपने साथ शारीरिक संबंध बनाने के लिए उकसाता

है, उनके साथ अश्लील हरकतें करता है। जिसके चलते वह पूरी बस्ती में बदनाम है। उसकी इन्हीं हरकतों को लेकर मोहल्ले में कई बार हंगामा भी हो चुका है। अब बुधवार रात उसने बहाने से मोहल्ले के रहने वाले एक युवक को अपने घर में बुला लिया और उसके साथ आपत्तिजनक हरकतें करने लगा। इस बात की भनक लगने पर मोहल्ले के लोग उसके घर के बाहर जमा हो गए। उन्होंने घर के भीतर घुसकर दोनों को आपत्तिजनक हालत में पकड़ लिया। लोगों ने युवक

को वहां से भगा दिया लेकिन बाद में अधेड़ की जमकर पिटाई कर अपना गुस्सा निकाला। घर से खींचते हुए बाहर ले आए और फिर सड़क पर दौड़ा-दौड़ाकर पीटकर अधमरा कर दिया। जानकारी मिलने पर पहुंचे परिजनों ने घायल अधेड़ को अमरोहा के निजी अस्पताल में भर्ती कराया लेकिन हालत गंभीर देखते हुए डाक्टर ने प्राथमिक उपचार देकर रेफर कर दिया। इसके बाद देर रात में परिजनों ने अधेड़ को मुरादाबाद के निजी अस्पताल में भर्ती कराया

ढोलक कारखाने में आग से लाखों का माल जला

शार्ट सर्किट से हुआ हादसा

शाह टाइम्स ब्यूरो
अमरोहा। ढोलक कारखाने में शार्ट सर्किट से लगी आग के कारण लाखों रुपये का माल जलकर राख हो गया। सूचना देने के बाद भी समय पर फायर ब्रिगेड की गाड़ी नहीं पहुंची। मुश्किल से आग पर काबू पाया गया।

शहर के मोहल्ला तक्रिया मोतीशाह में मोहम्मद कासिम का परिवार रहता है। उनके बेटे मोहम्मद आशिक का मोहल्ले में ही कारखाना है। जिसमें ढोलक तैयार की जाती हैं। बुधवार रात कारीगर रोजाना की तरह कारखाना बंद कर घर चले गए थे। करीब नौ बजे अचानक हुए शार्ट सर्किट से निकली चिंगारी से कारखाने में आग लग गई। जिसने देखते ही देखते कारखाने का

अपनी चपेट में लिया और पूरा परिसर लपटों में धिर गया। सूचना मिलते ही आशिक परिजनों और रिश्तेदारों को लेकर मौके पर पहुंचे, स्थानीय लोगों की मदद से आग बुझाने का प्रयास किया गया लेकिन भीतर रखी लकड़ी और बुरादा होने के कारण लपटों के भड़कने के साथ मोहल्ले में भगदड़ के हालात बन गए। सूचना देने के बावजूद देर से पहुंची दमकल टीम ने स्थानीय लोगों की मदद से बमुश्किल आग पर काबू पाया लेकिन तब तक कारखाने के भीतर रखी बनी-अधबनी ढोलके और अन्य कच्चा-पक्का माल जलकर राख हो चुका था। अग्निकांड में लाखों रुपयों का नुकसान होने की बात कही जा रही है।



■ अमरोहा। कलेक्ट्रेट में भाकियू के धरने को संबोधित करते राष्ट्रीय अध्यक्ष नरेश चौधरी।

फसल और नसल पर वार कर रही भाजपा

भाकियू किसान मोर्चा के राष्ट्रीय अध्यक्ष ने आंदोलन को चेताया

शाह टाइम्स ब्यूरो
अमरोहा। भाकियू संयुक्त मोर्चा के राष्ट्रीय अध्यक्ष नरेश चौधरी ने कहा कि भाजपा सरकार फसल व नस्ल पर चोट पड़ रही है। यदि किसानों का उत्पीड़न बंद नहीं किया गया तो बड़ा आंदोलन शुरू किया जायेगा।

कलेक्ट्रेट में राहुल सिद्ध के नेतृत्व में भाकियू किसान मोर्चा की पंचायत हुई। जिसमें राष्ट्रीय अध्यक्ष नरेश चौधरी ने कहा कि भाजपा सरकार किसानों को धान की फसल नहीं बोने दे रही। यदि कोई किसान इसे लगाता है तो वह उसे बर्बाद कर रही है। सरकार पूरी तरह हिटलरशाही

पर उतारू है। यदि इस पर रोक नहीं लगी तो किसान बड़ा आंदोलन शुरू करेंगे। प्राइवेट स्कूल संचालक अभिभावकों से अवैध वसूली कर रहे हैं और प्रशासन खांमोश है। दिल्ली से अमरोहा आने वाली डगगामार बसों में कर चोरी का सामना लाया जा रहा है। चकबंदी विभाग किसानों का शोषण कर रहा है जबकि गन्ने का भुगतान समय पर नहीं किया जा रहा। पंचायत में विजयवीर सिंह, अरुण सिद्ध, संपी सिंह, ओपी सिंह, नरेंद्र चौहान, मयंक, कामिल चौधरी देवेन्द्र सिंह, अमित चौमा, विकास चौधरी, नितिन, सलीम, इकबाल, संज्ञा, पाटिल चौधरी मौजूद रहे।

बिजली न मिलने से खफा लोगों ने किया प्रदर्शन

नगर के मोहल्ला जलालनगर का मामला



शाह टाइम्स संवाददाता
गजरीला। नगर के मोहल्ला जलालनगर के लोगों ने बिजली न मिलने पर रोष जाहिर करते हुए प्रदर्शन किया। उनका कहना है कि पिछले

काफी समय से बिजली की मांग की जा रही है पर मांग पूरी न हो रही। गुरुवार को दुपहर 01 बजे मोहल्लेवासी इकट्ठा हुए और उन्होंने बिजली आपूर्ति चालू करने की मांग की है। लोगों का कहना है कि सात साल से यहां पर परिवार के साथ रहते हैं, लेकिन अभी तक बिजली विभाग ने बिजली आपूर्ति नहीं दी है। जिसकी वजह से भीषण गर्मी में काफी दिक्कत और परेशानी होती है। वहीं इस संबंध में गजरीला अधिशासी अधिकारी नीरज कुमार ने बताया है कि जिन कॉलोनी को प्रॉपर्टी डीलर ने काटा है, उन कॉलोनीयों में बिजली आपूर्ति बिना एस्टीमेट जमा किए नहीं दी जाती है, लेकिन फिर भी शिकायत मिलने पर जांच कराई जाएगी। इस अवसर पर सभासद सरताज अहमद उर्फ कलुआ, मोहम्मद नौशाद शेख, दिलशाद हुसैन, शमशाद अली, आजम अली, शरद, राहुल, महेश शर्मा, भज्जन, इरशाद आदि मौजूद रहे।

मनरेगा की मजदूरी व रोजगार सेवकों को सात माह से मानदेय नहीं

शाह टाइम्स संवाददाता,
गजरीला। ग्राम रोजगार सेवक संगठन की बैठक में मनरेगा मजदूरों की पिछले 05 माह की मजदूरी और रोजगार सेवकों का पिछले सात 07 माह का मानदेय प्राप्त न होने पर रोष व्यक्त किया गया, साथ ही समस्या के निवारण के लिये खण्ड विकास अधिकारी को संबोधित जापन भी सौंपा गया। बैठक की संबोधित करते हुए ब्लॉकाध्यक्ष

भगत सिंह कश्यप ने कहा कि पिछले 05 माह से मनरेगा मजदूरों का मानदेय न मिलने के कारण मजदूर काम पर आने में भी आनीकानी कर रहे हैं, इस कारण पंचायतों में मनरेगा का कार्य भी प्रभावित हो रहा है। इसी के साथ ही उन्होंने रोजगार सेवकों का पिछले 07 माह का मानदेय न मिलने पर भी रोष व्यक्त किया गया। कहा कि मानदेय न



मिलने के कारण रोजगार सेवकों के सामने परिवार के लालन पालन की समस्या हो रही है। वे अपने बच्चों को फीस आदि भी जमा नहीं कर पा रहे हैं तो वहीं अन्य जनजीवन की आवश्यकता पूरी करने में भी कठिनाईयों का सामना करना पड़ रहा है। बैठक के बाद

सच्चिदानंद महाराज के निधन पर शोक

शाह टाइम्स संवाददाता
रहरा। संक्रमिक बीमारी से जूझ रहे सच्चिदानंद सरस्वती महाराज का निधन हो गया। जिससे उनके अनुयायियों में शोक की लहर दौड़ गयी। अन्तिम दर्शन के लिए भीड़ उमड़ रही। लोगों ने उन्हें भावभिनी श्रद्धांजलि भी दी। आश्रम प्रांगण में ही महाराज को समाधि दी गयी।

गांव चंदनपुर स्थित बाबा प्रेमदास आश्रम हनुमान कुटी में सच्चिदानंद महाराज रहते थे। वह काफी समय से संक्रमिक बीमारी से पीड़ित थे। बुधवार की रात करीब



एक बजे महाराज ने अन्तिम सांस ली। गुरुवार को दोपहर दो बजे आश्रम प्रांगण में महाराज को समाधि दी गयी।

पत्नी को तलाश करने की गुहार

शाह टाइम्स ब्यूरो
जोया। युवक की पत्नी बिना बताए घर से चली गयी। पति ने रिपोर्ट दर्ज कर उसे बरामद करने की मांग की है।

जानकारी के अनुसार अजय पुत्र राजेश सिंह निवासी डिंडौली ने कोतवाली में तहरीर देकर बताया कि उसकी पत्नी 15 अप्रैल को रात्रि के समय बिना किसी को कुछ बताए घर से चली गयी। कई जगह उसे तलाश किया गया परन्तु अभी तक उसका कोई सुराग नहीं लगा है। पीड़ित ने पत्नी को बरामद करने की गुहार लगायी है। पुलिस ने रिपोर्ट दर्ज कर महिला की तलाश शुरू कर दी है। उधर महिला के गायब होने से परिजन परेशान हैं तथा वह रिश्तेदारियों में भी उसकी तलाश कर रहे हैं।

लड़कियों के डांस का दूसरा वीडियो हुआ वायरल, जांच में जुटी पुलिस

अम्बेडकर जयंती के कार्यक्रम में अश्लील डांस

शाह टाइम्स संवाददाता
पंडी धनौरा। अंबेडकर जयंती के नाम पर आयोजित कार्यक्रम में अश्लीलता का दूसरा वीडियो सामने आया है, जिसने एक बार फिर सवाल के भेरे में आयोजकों को लाकर खड़ा किया है। ताजा वायरल वीडियो में मंच पर लड़कियां अश्लील डांस करती दिखाई दे रही हैं। सबसे हैरान करने वाली बात यह है कि जिस मंच पर यह कार्यक्रम हो रहा है इससे पहले मंडी धनौरा थाना क्षेत्र के गांव शेरपुर से ऐसा ही एक वीडियो सामने आया था, जिसमें संस्कृति कार्यक्रम की आड़ में लड़कियों से डांस कराया गया। वीडियो वायरल होने के बावजूद पुलिस

प्रशासन ने अब तक कोई कार्रवाई नहीं की है। ताजा मामला गुरुवार को सामने आया है, जहां अखिल भारतीय अंबेडकर युवा संघ द्वारा आयोजित श्रद्धांजलि सभा में मंच पर दुमकों का माहौल बना रहा। यह वीडियो भी सोशल मीडिया पर तेजी से वायरल हो रहा है, जिससे स्थानीय लोगों और बुद्धिजीवियों में नाराजगी देखने को मिल रही है। अब सवाल यह उठ रहा है कि श्रद्धांजलि सभाओं के नाम पर यह फुहड़ता कब तक बर्दाश्त की जाएगी और क्या प्रशासन ऐसे आयोजनों पर सख्ती से रोक लगाएगा। थाना प्रभारी निरीक्षक मनोज कुमार ने वायरल वीडियो की जांच की बात कही है।



वा जगह जगह मिस्टान वितरण स्वागत किया गया ग्राम के रास्ते से होकर झांकी डॉ. भीमराव अंबेडकर पार्क पर समाप्त हुई इस झांकी में हिन्दू मुस्लिम सभी लोग शामिल थे।

इस झांकी में वीएसपी के राम माधव सिंह सागर, पूर्व प्रधान पति अय्यूब खान, विजेन्द्र सिंह, हजारी लाल, भारत सिंह, धीरेन्द्र, आयुष कुमार, कविता देवी, कैलाश व समस्त ग्राम वासी उपस्थित रहे।



नीरज चोपड़ा की दमदार वापसी

● 84.52 मीटर दूर भाला फेंक कर दक्षिण अफ्रीका में जीता पाट इनविटेशनल ट्रेक टूर्नामेंट ●

नई दिल्ली, वार्ता। भारत के दो बार के ओलंपिक पदक विजेता भाला फेंक एथलीट नीरज चोपड़ा ने दक्षिण अफ्रीका के पोर्टचेफस्ट्रूम में पाट इनविटेशनल ट्रेक प्रतियोगिता जीतकर अपने सत्र की शानदार शुरुआत की है। नीरज ने बुधवार को वर्ल्ड एथलेटिक्स कान्टिनेंटल टूर चैंपियन प्रतियोगिता में 84.52 मीटर की दूरी तक भाला फेंककर छह खिलाड़ियों के बीच चले मुकाबले में शीर्ष स्थान हासिल किया। भारतीय स्टार नीरज अफ्रीका के 25 वर्षीय डीव स्मिथ से आगे रहे, जिनका सर्वश्रेष्ठ शो 82.44 मीटर का था। नीरज का प्रदर्शन हालांकि उनके व्यक्तिगत सर्वश्रेष्ठ 89.94 मीटर से कम था, जबकि स्मिथ अपने व्यक्तिगत सर्वश्रेष्ठ 83.29 मीटर के करीब पहुंच गए। इस प्रतियोगिता में सिर्फ दो खिलाड़ियों नीरज और स्मिथ ने ही 80 मीटर की दूरी पार की। अफ्रीका के एक अन्य खिलाड़ी राबर्टसन 71.22 मीटर के प्रयास के साथ तीसरे स्थान पर रहे। नीरज अपने नए

कोच चैक गणराज्य के जान जेलेन्जी की निगरानी में पोर्टचेफस्ट्रूम में अभ्यास कर रहे हैं। जेलेन्जी तीन बार के ओलंपिक चैंपियन और विश्व रिकॉर्ड धारक हैं। भारत का यह 27 वर्षीय खिलाड़ी पिछले साल लंबे समय तक अपने कोच रहे जर्मनी के क्लास बार्टनिट्ज से अलग हो गए थे। वह 16 मई को दोहा डायमंड लीग में एलीट प्रतियोगिताओं में अपने अभियान की शुरुआत करेंगे। नीरज ने 2020 टोक्यो (स्वर्ण) व 2024 पेरिस (रजत) ओलंपिक खेलों में लगातार दो पदक जीते। नीरज का व्यक्तिगत सर्वश्रेष्ठ प्रदर्शन 89.94 मीटर है जो उन्होंने 2022 में हासिल किया था। वह पिछले लंबे समय से 90 मीटर का आंकड़ा छूने का प्रयास कर रहे हैं। जेलेन्जी के मार्गदर्शन में नीरज अपनी कामयाबी को एक अलग स्तर पर ले जाने की कोशिश करेंगे। 1992, 1996 और 2000 के ओलंपिक खेलों में स्वर्ण विजेता जेलेन्जी के नाम अब तक के शीर्ष दस सर्वश्रेष्ठ श्रो में से पांच श्रो हैं।

सौरभ कोठारी ने आईबीएसएफ विश्व बिलियर्ड्स खिताब जीता



कोलकाता, वार्ता। कोलकाता के सौरभ कोठारी ने शानदार प्रदर्शन करते हुए आईबीएसएफ विश्व बिलियर्ड्स चैंपियनशिप का खिताब अपने नाम कर लिया है। आयरलैंड के कार्लो में खेले गए फाइनल मुकाबले में चालीस वर्षीय कोठारी ने अपने चिर प्रतिद्वंद्वी और दिग्गज बिलियर्ड्स खिलाड़ी पंकज आडवाणी को 725-480 से हराकर विश्व बिलियर्ड्स

एयरपोर्ट पर धोनी ने व्हीलचेयर पर बैठी प्रशंसक के साथ ली सेल्फी

नई दिल्ली, वार्ता। चेन्नई सुपर किंग्स (सीएसके) के कप्तान महेंद्र सिंह धोनी के व्यवहार ने एक बार फिर प्रशंसकों का दिल जीत लिया। एयरपोर्ट पर धोनी ने दरियादिली दिखाई और व्हीलचेयर पर बैठी एक प्रशंसक के साथ सेल्फी ली।

धोनी सुरक्षाकर्मियों के बीच से गुजर रहे थे और उनकी नजर

संक्षिप्त खेल समाचार

खेलो इंडिया यूथ गेम्स 2025:

मशाल गौरव यात्रा का भव्य स्वागत

समस्तीपुर, वार्ता। खेलो इंडिया यूथ गेम्स 2025 के बिहार में आयोजन के अवसर पर मशाल गौरव यात्रा आज समस्तीपुर जिले में पहुंची। इस महत्वपूर्ण कार्यक्रम के दौरान स्थानीय प्रशासन, खेल प्रेमियों, युवाओं और आम जनता ने मशाल गौरव यात्रा का अत्यंत उमंग और उल्लास के साथ भव्य स्वागत किया। यह यात्रा खेलो इंडिया यूथ गेम्स के प्रति जनजागरण और उत्साह बढ़ाने के लिए बिहार के 38 जिलों से होकर गुजर रही है। खेलो इंडिया यूथ गेम्स 2025 का आयोजन पहली बार बिहार में किया जा रहा है, जो 04 मई से 15 मई तक नालंदा, पटना, गया, भागलपुर, बेगूसराय में संपन्न होगा। इस आयोजन में देशभर के हजारों युवा खिलाड़ी भाग लेंगे, जो अपनी खेल प्रतिभा का प्रदर्शन करेंगे और राष्ट्रीय स्तर पर पहचान बनाएंगे। मशाल गौरव यात्रा का उद्देश्य खेलों के प्रति युवाओं में उत्साह जगाना और पूरे राज्य में खेल संस्कृति को प्रोत्साहित करना है। समस्तीपुर में मशाल गौरव यात्रा के स्वागत के दौरान युवाओं और खेल प्रेमियों ने बड़-चढ़ कर हिस्सा लिया, जिससे इस आयोजन की सफलता की उम्मीद और भी मजबूत हुई। स्थानीय अधिकारियों ने भी इस कार्यक्रम को सफल बनाने में अपनी पूरी सक्रियता दिखाई।

धोनी के व्यवहार ने एक बार फिर प्रशंसकों का दिल जीत लिया

प्रशंसक पर पड़ी जो उनके साथ फोटो लेना चाहती थी। धोनी थोड़ी देर के लिए रुके और प्रशंसक की तरफ गए। धोनी ने उस प्रशंसक का फोन लिया और उनके साथ सेल्फी ली। यह वीडियो सोशल मीडिया पर वायरल हो रहा है और लोग माही के इस व्यवहार की काफी प्रशंसा कर रहे हैं। भारत की अपनी कप्तानी में विश्व कप दिला चुके धोनी कई बार ऐसा कर चुके हैं और प्रशंसकों के साथ उनका व्यवहार हमेशा ही सरल होता है। उन्हें अक्सर प्रशंसकों के साथ फोटो खिंचवाते देखा जाता है, खासकर अपने गृहनगर रांची में। धोनी इस वक्त आईपीएल 2025 में हिस्सा ले रहे हैं। सीएसके के नियमित कप्तान ऋतुराज गायकवाड़ चोटिल होने के कारण टूर्नामेंट के शेष सत्र से बाहर हो गए

हैं जिस कारण धोनी उनकी अनुपस्थिति में कप्तान संभाल रहे हैं। धोनी का समर्थन करने के लिए चेन्नई के चेरलू मैदान एमए चिदंबरम स्टेडियम पर ही नहीं, बल्कि हर वेन्यू पर प्रशंसक आ रहे हैं। सोमवार को सीएसके और लखनऊ सुपर जायंट्स के बीच मैच के दौरान अटल बिहारी वाजपेयी इकाना स्टेडियम में भी धोनी की दीवानगी देखने को मिली थी। धोनी ने लखनऊ में अपने प्रशंसकों को निराश नहीं किया और सीएसके ने लगातार पांच मैच हारने के बाद जीत हासिल की थी। उस मैच में धोनी ने भी अच्छा प्रदर्शन किया था और 2018 सीजन के बाद पहली बार उन्हें प्लेयर आफ द मैच का पुरस्कार दिया गया था। धोनी आईपीएल इतिहास में प्लेयर आफ द मैच जीतने वाले सबसे उम्रदराज खिलाड़ी बने थे। सीएसके का सामना अब रविवार को मुंबई से वानखेड़े स्टेडियम पर होगा।

वनडे क्रिकेट एक अलग तरह की चुनौती: रोहित

नई दिल्ली, वार्ता। भारतीय कप्तान रोहित शर्मा ने टी-20 क्रिकेट की बढ़ती साख के बीच वनडे क्रिकेट के भविष्य का समर्थन किया है।

रोहित ने ऑस्ट्रेलिया के पूर्व कप्तान माइकल क्लार्क के साथ एक पाउकास्ट में बताया कि किस तरह आईसीसी चैंपियंस ट्रॉफी अभियान के दौरान उनकी टीम को चुनौतियों का सामना करना पड़ा। उन्होंने कहा कि वनडे क्रिकेट हमेशा से ऐसी चुनौती पेश करता है जो कोई प्रारूप नहीं देता। रोहित ने इस बात पर जोर दिया कि मौजूदा व्यवस्था में टी-20 क्रिकेट की बढ़ती लोकप्रियता के बावजूद, वनडे क्रिकेट खेल के सबसे सम्मानित प्रारूपों में से एक बना हुआ है। उन्होंने बताया कि 50 ओवर के प्रारूप से उनका जुड़ाव

गहरा है, जो एक क्रिकेटर के रूप में उनके प्रारंभिक वर्षों से जुड़ा है। रोहित ने कहा, मुझे पता है कि वनडे क्रिकेट को लेकर कई तरह की बातें की जाती हैं कि यह स्थायी है या नहीं। हम सभी लोग वनडे विश्व कप, आईसीसी चैंपियंस ट्रॉफी देखकर ही बड़े हुए हैं और हमने ये खेल खेला भी है। वो सब मैच रोमांचक होते हैं। मुझे पता है कि वह पहले की बातें हैं क्योंकि लोग अब टी-20 क्रिकेट देख रहे हैं, लेकिन वनडे क्रिकेट की चुनौती अलग ही है। भारत ने हाल ही में रोहित की कप्तानी में चैंपियंस ट्रॉफी का खिताब जीता था। रोहित ने इस दौरान पांच मैचों में 180 रन बनाए थे। उन्होंने न्यूजीलैंड के खिलाफ फाइनल मैच में 83 गेंदों पर 76 रन बनाए थे जिससे भारत खिताब अपने नाम करने में सफल रहा था।

सुरुचि-सौरभ ने मिश्रित स्पर्धा में जीता सोना



● सुरुचि और सौरभ ने स्वर्ण पदक के लिए हुए मुकाबले में शानदार वापसी करते हुए चीन की जोड़ी को 17-19 से हराकर स्वर्ण पदक कब्जाया

लीमा, वार्ता। भारतीय निशानेबाज सुरुचि सिंह और सौरभ चौधरी ने आईएसएसएफ विश्वकप 2025 में 10 मीटर एयर पिस्टल मिश्रित स्पर्धा में स्वर्ण पदक जीत लिया है। हुई स्पर्धा में सुरुचि और सौरभ ने स्वर्ण पदक के लिए हुए मुकाबले में 8-2 से पिछड़ने के बाद शानदार वापसी करते हुए चीन की याओ कियानक्सुन और हू काई की जोड़ी को 17-9 से हराया। इस वर्ष आईएसएसएफ विश्वकप में सुरुचि का यह तीसरा स्वर्ण और कुल मिलाकर चौथा पदक था। उन्होंने पिछले सप्ताह ब्यूनस आयर्स में और मंगलवार को लीमा में महिलाओं की 10 मीटर एयर पिस्टल निशानेबाजी स्पर्धा जीत दर्ज की थी। उन्होंने ब्यूनस आयर्स में 10 मीटर एयर पिस्टल मिश्रित टीम स्पर्धा में सौरभ के साथ कांस्य पदक भी जीता था। दूसरी और, सौरभ ने भी पुरुषों की 10 मीटर एयर पिस्टल स्पर्धा में कांस्य पदक जीतकर लगभग तीन वर्षों में आईएसएसएफ विश्वकप में अपना पहला व्यक्तिगत पदक जीता था। इस बीच, 10 मीटर एयर पिस्टल मिश्रित टीम स्पर्धा के कांस्य पदक मैच में मनु भाकर और रविंदर सिंह को चीन के मा कियानक और झांग फिफान को जोड़ी ने 16-6 से हराया। 10 मीटर एयर पिस्टल मिश्रित टीम स्पर्धा के क्वालीफिकेशन राउंड में सुरुचि सिंह (291) और सौरभ चौधरी (289) ने कुल 580 अंकों के साथ दूसरा स्थान हासिल किया था।

दिल्ली स्वामी विवेकानंद अंडर 20 पुरुष एनएफसी सेमीफाइनल में छत्तीसगढ़, वार्ता।

गत चैंपियन दिल्ली ने गुरुवार को चंडीगढ़ को 8-0 से हराकर स्वामी विवेकानंद अंडर 20 पुरुष राष्ट्रीय फुटबॉल चैंपियनशिप 2025 के सेमीफाइनल में जगह बना ली है। यहां खेले गए मुकाबले के पहले सत्र में दिल्ली ने सात गोल किये। दिल्ली की ओर से मोइंगथेम राज, शैवर सिंह, आदित्य अधिकारी और लैशमन राहुल मैटैई ने दो-दो गोल तथा सांखिल दारपोल तुइशांग और अरमान अहमद ने एक-एक गोल किए। दिल्ली ने शुरू से ही मैच पर पूरी तरह नियंत्रण बनाए रखा और सातवें मिनट में मोइंगथेम राजेश्वर सिंह के गोल कर दिल्ली को बढ़त दिलाई। आदित्य अधिकारी ने 16वें मिनट में दूसरा गोल किया।

आर्सेनल चैंपियंस लीग के सेमीफाइनल में



मैड्रिड, वार्ता। आर्सेनल एफ सी ने रियल मैड्रिड को हराकर चैंपियंस लीग के सेमीफाइनल में जगह बना ली है। बुधवार को खेले गए मुकाबले में आर्सेनल ने रियल मैड्रिड 2-1 हराया। आर्सेनल की ओर से पहला गोल 65वें मिनट में बुकायो साका ने किया। वहीं उसने दूसरा गोल गेब्रियल मार्टिनेली ने इंजरी टाइम में किया। इस जीत के साथ ही आर्सेनल ने 16 साल बाद सेमीफाइनल में जगह बनाई है। इससे पहले आर्सेनल ने 2009 चैंपियंस लीग फुटबॉल टूर्नामेंट

के सेमीफाइनल में प्रवेश किया था। आर्सेनल ने पिछले सप्ताह लंदन में खेले गए क्वार्टरफाइनल के पहले चरण में 3-0 से जीत दर्ज की थी और इस तरह से उसने रियल मैड्रिड को कुल मिलाकर 5-1 से करारी शिकस्त दी। इसी के साथ रियल मैड्रिड का टूर्नामेंट में अभियान समाप्त हो गया है। सेमीफाइनल में आर्सेनल का मुकाबला पेरिस सेंट-जर्मेन से होगा। दूसरा सेमीफाइनल बार्सिलोना और इंटर मिलान के बीच खेला जाएगा।

हैदराबाद ने मुंबई को 163 रनों का लक्ष्य दिया

अभिषेक ने 40, क्लासन ने 37 रन बनाए, मुंबई से विल जैक्स को 2 विकेट

मुंबई, वार्ता। आईपीएल के 33वें मैच में सनराइजर्स हैदराबाद ने मुंबई इंडियंस को 163 रन का टारगेट दिया। वानखेड़े स्टेडियम में मुंबई ने बालिंग चुनी। हैदराबाद ने 5 विकेट खोकर 162 रन बनाए। हेनरिक क्लासन ने 37 और अभिषेक शर्मा ने 40 रन बनाए। मुंबई से विल जैक्स ने 2 विकेट लिए। मुंबई इंडियंस ने 1 ओवर के बाद बगैर नुकसान के 7 रन बना लिए हैं। टीम से रायन रिक्लेटन और रोहित शर्मा ओपनिंग करने उतरे। हैदराबाद से मोहम्मद शमी ने पहला ओवर फेंका। सनराइजर्स हैदराबाद ने टॉस हारकर पहले बैटिंग की और 20 ओवर में 5 विकेट के नुकसान पर 162 रन बना दिए। पैट कर्मिसन ने 8 और अनिकेत वर्मा ने 18 रन बनाकर टीम को इस स्कोर तक पहुंचाया। अभिषेक शर्मा ने 40 और हेनरिक क्लासन ने 37 रन बनाए। मुंबई से विल जैक्स ने 2 विकेट लिए। जसप्रीत बुमराह, ट्रेट बोल्ट और हार्दिक पंड्या ने 1-1 विकेट लिया। मुंबई से 20वां ओवर कप्तान हार्दिक पंड्या ने फेंका। उनके खिलाफ अनिकेत वर्मा ने 2 और पैट कर्मिसन ने 1 छक्का लगाया। इस ओवर में 22 रन बना गए। इससे पहले 18वें ओवर में दीपक चाहर के खिलाफ 21 रन बने थे। हैदराबाद ने 19वें ओवर में पांचवां विकेट गंवाया। जसप्रीत बुमराह ने ओवर की पहली बाल ली फुल




टॉस फेंकी। हेनरिक क्लासन बाल को पूरी तरह मिस कर गए और बोल्ट हो गए। उन्होंने 37 रन बनाए। 17वें ओवर में हैदराबाद ने चौथा विकेट गंवा दिया। ट्रेट बोल्ट ने ओवर की चौथी बाल फुलर लेंथ फेंकी, नीतीश रेड्डी बड़ा शाट खेलने गए, लेकिन लाना आन पर तिलक वर्मा के हाथों कैच हो गए। नीतीश ने 21 गेंद पर 19 रन बनाए। 15वें ओवर में सनराइजर्स हैदराबाद ने अपने 100 रन पूरे कर लिए। हेनरिक क्लासन ने ट्रेट बोल्ट के खिलाफ दूसरी बाल पर चौका लगाया और टीम की संचुरी पूरी कर दी। 12वें ओवर में मुंबई इंडियंस को तीसरा विकेट मिला। विल जैक्स ने ओवर की पहली बाल ऑफ स्टंप के बाहर शाट पिच फेंकी। ट्रेविस हेड लाना ऑफ पर मिचेल सेंटरन के हाथों कैच हो गए। हेड ने 29 गेंद पर 28 रन बनाए। 10वें ओवर में ट्रेविस हेड ने दो बाल पर कैच हो गए। ओवर की तीसरी गेंद हार्दिक पंड्या ने गूड लेंथ पर फेंकी, हेड डीप मिड-विकेट पोजीशन पर कैच हो गए। हेड पवेलियन जाने लगे, लेकिन थर्ड ऑंपयर ने नो बाल का सायरन बजा दिया। हेड फ्री हिट पर भी कैच हुए। वे इस वक्त 24 रन पर बैटिंग कर रहे थे। 9वें ओवर में सनराइजर्स हैदराबाद ने दूसरा विकेट गंवाया। विल जैक्स ने ओवर की चौथी बाल ऑफ स्टंप के बाहर गूड लेंथ पर फेंकी। ईशान किशन आगे निकलकर बड़ा शाट खेलने गए, लेकिन स्टैंपिंग हो गए। वे 2 ही रन बना सके। 8वें ओवर में मुंबई इंडियंस ने पहला विकेट लिया।

वक्फ पर अंतरिम रोक

गुरुवार को उच्चतम न्यायालय द्वारा वक्फ संशोधन अधिनियम पर आया फैसला निश्चित रूप से केंद्र सरकार के लिए किसी झटके से कम नहीं है। मुख्य न्यायाधीश संजीव खन्ना, न्यायमूर्ति संजय कुमार तथा न्यायमूर्ति केवी विश्वनाथन की तीन सदस्यीय पीठ ने केंद्र सरकार की और से पेश सॉलिसिटर तुषार मेहता की दलील सुनने के बाद कहा कि मौजूदा वक्त में अगली सुनवाई तक कोई बदलाव नहीं होना चाहिए। वक्फ संशोधन मामले की अगली सुनवाई पांच मई को होगी। हालांकि सरकारी वकील तुषार मेहता का कहना था कि वह इस संबंध में केंद्र सरकार की तरफ से चार दिन के भीतर जवाब दाखिल करेंगे और अगली तारीख तक परिषद या बोर्ड में कोई नियुक्ति नहीं होगी। तुषार मेहता का यह भी कहना था कि देश की शीर्ष अदालत ने वक्फ संशोधन अधिनियम पर कुछ ज्यादा ही कठोर रूख अपनाया है। यह अपनाना नहीं चाहिए था। जाहिर है सरकार सुप्रीम कोर्ट में अपनी बात को असरदार तरीके से रख पाने में सफल नहीं हुई। जिस तरह का रूख सुप्रीम कोर्ट का बुधवार को सुनवाई के दौरान देखने को मिला था। तभी साफ हो गया था कि सरकार अपना पक्ष मजबूती के साथ नहीं रख पा रही है। अदालत बुधवार को ही अंतरिम फैसला सुनाने जा रही थी, लेकिन सॉलिसिटर जनरल तुषार मेहता की इस अपील पर कि सरकार को और सुनने का मौका दिया जाना चाहिए। तब पीठ गुरुवार को सुनवाई करने के लिए तैयार हो गई थी। अब सब कुछ शीर्ष अदालत के रूख पर निर्भर करेगा कि आगे चलकर वह किस तरह का फैसला सुनाते है। कानूनी जानकार तो यह भी मानकर चल रहे है कि बहुत संभव है कि वह निचली अदालत को सुनवाई के आदेश दे दे, तो अगर ऐसा होता है, तो मामला काफी लंबे समय के लिए लटक सकता है। यह तो पांच मई को सुनवाई के बाद ही पता चलेगा, लेकिन एक बात साफ है यह सरकार के लिए किसी झटके से कम नहीं है। जिस तरह सरकार वक्फ संशोधन अधिनियम को लेकर तेजी से आगे बढ़ रही थी उस पर तो ब्रेक लग ही गया है। ऐसे में यह जरूरी हो जाता है कि जब यह मामला अदालत में विचारधीन है तो लोग भी संयम का परिचय दे, लेकिन यह तभी संभव होगा जब सभी अपनी जिम्मेदारी को ठीक से समझें औरों को तो बात छोड़िए दो बड़े प्रदेशों के मुख्यमंत्री जिस तरह एक-दूसरे से उलझते दिखाई दे रहे है निसंदेह वह बेहद चिंता पैदा करने वाला है। बात तो बदकलामी तक पहुंच गई है। हम बात यहां उत्तर प्रदेश के मुख्यमंत्री योगी आदित्यनाथ और पश्चिम बंगाल की मुख्यमंत्री ममता बनर्जी के बीच छोड़े जुबानी जंग की कर रहे है। जहां योगी आदित्यनाथ ममता पर यह आरोप लगा रहे है कि वह दंगाइयों से हमदर्दी रखती है तो वहीं ममता बनर्जी भी योगी को भोगी कहकर उन पर पलटवार कर रहीं है। ऐसी भाषा से बचना होगा। इस तरह की भाषा देश का वतावरण ही खराब करती है। बेहतर यही है कि सब अदालत के फैसले का इंतजार करें।

अब जज विधायी चीजों पर फैसला करेंगे

भारत में ऐसे लोकतंत्र की कल्पना नहीं की थी, जहां न्यायाधीश कानून बनाएं और कार्यकारी जिम्मेदारी निभाएं और सुपर संसद के रूप में काम करेंगे, ऐसा पहली बार हुआ है, जब राष्ट्रपति को तय समय में फैसला लेने को कहा जा रहा है, एक हालिया फैसले में राष्ट्रपति को निर्देश दिया गया है, ऐसी कल्पना नहीं की थी, जहां राष्ट्रपति को तय समय में फैसला लेने के लिए कहा जाएगा और अगर वे फैसला नहीं लेंगे, तो कानून बन जाएगा, अब जज विधायी चीजों पर फैसला करेंगे। वे ही कार्यकारी जिम्मेदारी निभाएं और सुपर संसद के रूप में काम करेंगे। उनकी कोई जवाबदेही भी नहीं होगी क्योंकि इस देश का कानून उन पर लागू ही नहीं होता।



जगदीप धनखड़ उपराष्ट्रपति

गुड फ्राइडे : प्रेम की सूली पर टिका युगों का उजाला

ईसा मसीह के उस महान बलिदान की याद में मनाया जाने वाला दिन है 'गुड फ्राइडे', जिसे ईसाई समुदाय श्रद्धा, शोक और आत्मचिंतन के रूप में मनाता है। यह दिन न केवल ईसा मसीह की सूली पर चढ़ाए जाने की घटना को सनाता का दिन है बल्कि प्रेम, क्षमा, दया, करुणा और मानवता के सर्वोच्च मूल्यों की पुनः स्थापना का अवसर भी है। गुड फ्राइडे का महत्व केवल एक ऐतिहासिक घटना तक सीमित नहीं है बल्कि यह उस सार्वभौमिक संदेश को भी प्रकट करता है, जो युगों-युगों तक मानव समाज को प्रेरणा देता रहेगा। ईसाई मान्यताओं के अनुसार, करीब दो हजार वर्ष पूर्व



गुड फ्राइडे, ईस्टर संडे से पहले आने वाला शुक्रवार होता है और इस वर्ष यह 18 अप्रैल को मनाया जा रहा है, यह दिन पूरी दुनिया के ईसाइयों के लिए गहरे आत्मनिरीक्षण, प्रार्थना, उपवास व बलिदान का स्मरण करने का दिन है

शुक्रवार का स्मरण है, जब धार्मिक कट्टरपंथियों की ईर्ष्या, भय और राजनीतिक साजिशों के चलते ईसा मसीह को यरूशलेम में क्रॉस पर लटका दिया गया था। उस समय के धार्मिक नेताओं को ईसा मसीह के उपदेशों से यह भय सताने लगा था कि यदि लोग उनकी बातों पर विश्वास करने लगें तो उनका प्रभुत्व समाप्त हो जाएगा। ईसा मसीह के विचार समाज में व्यापक रूप से फैलने लगे थे। लोग उन्हें परमेश्वर का पुत्र मानने लगे थे और उनके पास अपनी पीड़ाओं का समाधान खोजने लगे थे। यह देखकर धार्मिक प्रतिष्ठान असुरक्षित महसूस करने लगे और अंततः षड्यंत्रपूर्वक ईसाई क्रॉस पर लटकाने का निर्णय लिया गया। ईसा मसीह का यह बलिदान केवल उनकी मृत्यु नहीं थी बल्कि एक ऐसा आदर्श बन गया, जो दर्शाता है कि सच्चाई, प्रेम और करुणा के मार्ग पर चलने वाले व्यक्ति को कितनी भी यातना दी जाए, वह अपनी ध्येयनिष्ठा से विचलित नहीं होता। ईसा मसीह ने सूली पर चढ़ते हुए भी अपने हत्यारों के लिए प्रार्थना की थी, 'हे परमपिता! इन्हें क्षमा करना, ये नहीं जानते थे क्या कर रहे हैं।' यह कथन आज भी क्षमा और करुणा की पराकाष्ठा का प्रतीक माना जाता है। गुड फ्राइडे, ईस्टर संडे से पहले आने वाला शुक्रवार होता है और इस वर्ष यह 18 अप्रैल को मनाया जा रहा है। यह दिन पूरी दुनिया के ईसाइयों के लिए गहरे आत्मनिरीक्षण, प्रार्थना, उपवास और बलिदान को स्मरण करने का दिन होता है। इस दिन चर्चों में विशेष

शहरों की चमचमाती रैशनी के पीछे एक स्याह साया है, जो हर शाम ढलते ही किसी खिड़की में उदासी बनकर टिक जाता है। यह साया किसी बुजुर्ग का है जो रिटायरमेंट के बाद, जीवन की उस अवस्था में पहुंचा है जहां उसे सबसे ज्यादा संवाद, साथ और सम्मान की जरूरत होती है। लेकिन इन महानगरों में, जहां वक्त की कीमत दौड़ से तय होती है, वहां उम्रदराज लोग अक्सर एक कोने में छुट जाते हैं। रिटायरमेंट के बाद का अकेलापन केवल एक भावनात्मक पीड़ा नहीं, बल्कि एक गहराता हुआ सामाजिक संकट है, जिसमें बुजुर्गों को उनका ही घर धीरे-धीरे एक ऐसी जेल में बदलता दिखाता है, जहां दीवारें बोलती नहीं, और लोग सुनते नहीं।

संयुक्त परिवारों के विघटन और एकल परिवारों के उदय ने बुजुर्गों के जीवन में गहरी दरारें डाल दी हैं। एक समय था जब दादी-नानी की कहानियां केवल बच्चों के मनोरंजन का माध्यम नहीं, बल्कि रिश्तों की जड़ों को सींचने वाली संवेदना थीं। अब वही बुजुर्ग एक कमरे में टीवी के सामने अकेले बैठते हैं, जिन्हें केवल दवाइयों की समय-सीमा याद रखी जाती है, बाकी किसी संवाद को कोई आवश्यकता नहीं समझी जाती। शहरी जीवन की आधाघापी में बच्चे करियर, ट्रैफिक और प्रतिस्पर्धा में इतने उलझ गए हैं कि उन्हें अपने माता-पिता की आंखों में उगते कनटो दिखाई ही नहीं देते। यह अकेलापन धीरे-धीरे अवसाद में बदलता है, फिर चुप्पी में, और अंततः कभी-कभी एक अनकहे अंत में। भारत जैसे देश में जहां 'मातृ-पितृ देवों भव' जैसी पंक्तियां संस्कृति का हिस्सा रही हैं, वहां रिटायरमेंट के बाद बुजुर्गों के जीवन की विडंबना और भी कटु हो जाती है। शहरों में बुजुर्गों के लिए न सार्वजनिक स्थल हैं, न सामुदायिक संवाद के मंच, और न ही कोई ऐसा तंत्र जो उन्हें जीवन के इस नए चरण में सक्रियता और



जीव विज्ञान का मॉडल जीव: हाइड्रा...

(Neurospora), एगोबैक्टीरियम ट्यूमिफैशियंस (Agrobacterium tumefaciens), एसिटेबुलरिया (Acetabularia), हाइड्रा (hydra), बेकर्स यीस्ट (Saccharomyces cerevisiae), माउस इयर क्रेंस (Arabidopsis thaliana) ऐसे ही कुछ मॉडल जीव हैं जिन पर पिछले कई वर्षों से अनुसंधान किया जा रहा है।

हाइड्रा के बारे में...

जीव विज्ञान में हाइड्रा को अमर कहा गया है यानी जो कभी नहीं मरता। इसे हाइड्रा नाम प्रसिद्ध जीव विज्ञानी कार्ल लीनियस ने दिया था। दरअसल यह नाम ग्रीक मायथॉलॉजी में वर्णित एक सर्प के रूप और गुणों पर आधार पर दिया था जिसके नौ सिर थे और एक सिर काटने पर उसके स्थान पर फिर दो सिर उग जाते थे। अर्थात उसमें पुनर्जनन की गुंजब की क्षमता थी। ऐसी ही क्षमता हाइड्रा में भी है, इसके भी दो टुकड़े कर दो तो दोनों टुकड़ों से नए हाइड्रा बन जाते हैं। हाइड्रा मोटे पानी का एक अकशेरुकी मांसाहारी जीव है। यह एक छोटे ताड़ के पेड़ की तरह दिखता है। पूरा शरीर बेलनाकार नलीलुमा होता है। इसमें एक आधार डिस्क (पैर) होती है, जिससे यह किसी आधार पर चिपका रहता है। डिस्क में ग्रंथि कोशिकाएं होती हैं जो चिपचिपा पदार्थ स्रावित करती हैं। नलीनुमा शरीर के स्वतंत्र सिर पर एक छिद्र मुह होता है जो मुंह और गुदा दोनों का काम करता है। यह 4 से लेकर 12 तक संवेदी टेंटेकल्स से घिरा रहता है। हाइड्रा एक डिप्लोब्लास्टिक जीव है अर्थात इसका शरीर दो परतों से बना होता है। बाहरी परत को एपिडर्मिस कहते हैं, और अंदर की परत गैस्ट्रोडर्मिस कहलाती है, यह पेट की आंतरिक सतह होती है। हाइड्रा का पूरा शरीर 50000 से लेकर 10 लाख को.

शिकाओं का बना होता है। हाइड्रा में प्रजनन मुख्य रूप से मुकुलन द्वारा होता है। इस प्रक्रिया में हाइड्रा के शरीर पर एक कलिका बनती है और धीरे-धीरे यह कलिका बढ़ने के बाद अलग होकर एक नया हाइड्रा बनती है। इसे वर्धी प्रजनन कहते हैं। अलबत्ता, कतिपय परिस्थितियों में हाइड्रा में लैंगिक प्रजनन भी होता है।

हाइड्रा: एक मॉडल जीव...

हाइड्रा के आणविक और कोशिकीय जीव विज्ञान पर कार्य करने वाली प्रोफेसर सेलिना जूलियानो का कहना है कि जहां तक हम जानते हैं यह जीव ना तो बूढ़ा होता है और ना ही मरता है। आप इसे छोटे-छोटे टुकड़ों में काट दोलियाए और उन टुकड़ों से पूरा नया जीव बन जाता है। सबसे आश्चर्यजनक बात तो यह है कि यदि हाइड्रा को एक-एक कोशिका में विभाजित कर दें, और उनको मिलाकर एक गेंद बना दें, तो फिर से एक नया हाइड्रा निकल आएगा। इसकी यही क्षमता उपचार और खुदापे के अध्ययन के लिए इसे एक आदर्श मॉडल जीव बनाती है। पेड़-पौधों में तो ऐसा होता ही रहता है।

गुलाब की कलम से एक नया गुलाब का पौधा तैयार हो जाता है। हालांकि पेड़-पौधों में पाया जाने वाला पुनर्जनन का यह गुण हम मनुष्यों में नहीं पाया जाता। पर अगर आ जाए तो कितना बढ़िया होगा, कटे हुए हाथ की जगह नया हाथ, और दुर्घटना में खोई हुई टांग की जगह नई टांग! यह कोई खाम-ख्याली नहीं है। प्रयोगशाला में वैज्ञानिकों ने लीवर के टुकड़े से पूरा लीवर फिर से बना लिया है, त्वचा को भी उगा लिया है। बस कुछ और काम बाकी हैं जो हाइड्रा पर अनुसंधान की मदद से और उसकी पुनर्जन क्षमता की बेहतर समझ से जल्दी ही पूरे हो जाएंगे।

डॉ. किशोर पवार

हाइड्रा का पूरा शरीर 50000 से 10 लाख कोशिकाओं का बना होता है, हाइड्रा में प्रजनन मुख्य रूप से मुकुलन द्वारा होता है, इस प्रक्रिया में हाइड्रा के शरीर पर एक कलिका बनती है और धीरे-धीरे यह कलिका बढ़ने के बाद अलग होकर एक नया हाइड्रा बनता है

जूलियानो द्वारा हाइड्रा की प्रत्येक प्रकार की कोशिका में अभिव्यक्त जीन को सटीक रूप से पहचान लिया गया है, उनके कार्यों के बारे में जानकारी जुटा ली गई है। आजकल इस जीन अभिव्यक्ति को बेहतर ढंग से नियंत्रित करने के लिए एंजाइम भी विकसित किए जा रहे हैं। बुढ़ाने पर काम करने वाले डेनियल माटीनेज ने 1998 में एक्सपेरिमेंटल जेनेटोलॉजी नामक एक शोध पत्रिका में दावा किया था कि हाइड्रा जैविक रूप से अमर है। हाइड्रा की स्टेम कोशिकाओं में अनिश्चितकाल तक स्व-नवीनीकरण की क्षमता होती है। और लगातार स्व-नवीनीकरण करने में प्रतिरोधक (transcription) कारक 'फोर्कहेड बॉक्स-ओ' यानी फोर्क्स-ओ को भूमिका होती है। द्विपक्षीय सममिति (bilateral symmetry) वाले जीवों, जैसे फल मौखियों और कृमि मॉडलों, में यदि इस प्रतिरोधक कारक को हटा दिया जाए तो उनका जीवनकाल काफी कम हो जाता है। हाइड्रा क्लैरिस एक चक्रीय सममिति वाला जीव है। प्रयोग द्वारा देखा गया है कि जब फोर्क्स-ओ के स्तर में कमी आती है तो हाइड्रा की कई प्रमुख विशेषताओं पर नकारात्मक प्रभाव पड़ता है लेकिन फिर भी उसकी मृत्यु नहीं होती।

घर पर 15 मिनट में बनाकर तैयार करें पेरी-पेरी सॉस

दक्षिण अफ्रीका में पेरी-पेरी सॉस बड़े चाव के साथ खाई जाती है। इसका स्वाद मसालेदार होता है, इस वजह से इसको पेरी-पेरी सॉस के नाम से जाना जाता है। आमतौर पर चिकन, मांस और सब्जियों के साथ यह सॉस सर्व किया जाता है। इस सॉस की यह खासियत होती है कि इसका स्वाद तीखा और मसालेदार होता है। यह सॉस हर स्नेक्स को स्वादिष्ट बनाता है। पेरी-पेरी सॉस को बहुत ही खास तरीके से तैयार किया जाता है और इसमें पेरी-पेरी मिर्च का इस्तेमाल किया जाता है। पेरी-पेरी मिर्च के कारण इसका स्वाद काफी खास हो जाता है। लेकिन हर जगह यह मिर्च नहीं मिलती है। लेकिन इसको अलग-अलग तरीकों से तैयार किया जाता है। अगर आप भी पेरी-पेरी सॉस बनाना चाहते हैं, तो इसके लिए जरूरी नहीं है कि आपको पास पेरी-पेरी मिर्च हो। आप नॉर्मल मिर्च से भी यह सॉस बनाकर तैयार कर सकते हैं।

सामग्री...

- पेरी पेरी मिर्च-1 कप
- लहसुन कलियां- आधा कप
- अदरक का पेस्ट- 1/4 कप
- टोमेटो सॉस- 2 बड़े चम्मच
- नौबू का रस- 1/4 कप

- चीनी- 1 बड़ा चम्मच
- जैतून का तेल- 1/4 कप
- काली मिर्च पाउडर-आधा छोटा चम्मच
- नमक: स्वादानुसार
- लाल मिर्च पाउडर: आधा छोटा चम्मच

पेरी पेरी सॉस की विधि...

सबसे पहले ऊपर बताई गई सभी सामग्रियों को तैयार करके रख लें और फिर पेरी पेरी मिर्च या मिर्च को धोकर साफ कर लें। इनके बीज भी निकाल दें। अब लहसुन की कलियों को छील लें और अदरक का पेस्ट बना लें। फिर एक ब्लेंडर में पेरी-पेरी मिर्च, लहसुन, जैतून का तेल, नौबू का रस, अदरक, नमक, चीनी, लाल मिर्च पाउडर और काली मिर्च पाउडर डालकर स्मूर सा पेस्ट बना लें। इसके बाद एक पैन में सॉस को हल्की आंच पर गर्म करें और 5 से 7 मिनट तक पकाएं। इसको तब तक पकाएं जब तक कि यह सॉस गाढ़ा न हो जाए। अब सॉस को ठंडा करने के लिए एक ओवर रख दें। इस तरह से पेरी-पेरी सॉस बनाकर तैयार हो जाएगा, जिसको आप स्नेक्स के साथ सर्व कर सकते हैं। वहीं अगर आप इसको तीखा रखना चाहते हैं, तो आप पेरी-पेरी मिर्च या लाल मिर्च पाउडर का अधिक स्टेमाल कर सकते हैं।

